

# డే జా వ్యో

-- అభ్యర్

ఏ అన్నాల వేళో  
మిమ్మల్నందర్నీ విడిచేసి వచ్చాను  
అది మధ్యాహ్నమో, రాత్రో గుర్తులేదిప్పుడు.

నేను సగం లోనే వచ్చాక -  
మిగిలిన అన్నం మీరు తిన్నారా?  
పళ్ళెంలోనే చేతులు కడుక్కొని దిగ్గున లేచారా?  
ఆ తరువాత మూతిమీద ఎక్కడైనా  
మెతుకులు మెరుస్తున్నాయేమో చూసుకున్నారా?

నేను వచ్చిన తరువాత  
మీ దిగుళ్ళలో మీరు,  
మీ సంతోషాల్లో మీరు,  
మీ రోజువారీ ఈతిబాధల్లో మీరు -  
ఏమో! నేను నాకే వొక జ్ఞాపకంలా పడి వున్నాను.

ఏ అన్నాల వేళో మరి  
ఫాలిమేర దాటి,  
దేశం దాటి,  
సముద్రాలు దాటి వచ్చేశాను.  
గుర్తున్నానా?  
అని ఆ తరువాత నేనే మీకు గుర్తుచేసుకున్నాను  
కాలాన్ని దాటకుండానే గతంలోకి జారుకుంటూ.

నిన్న రాత్రే

మీతో కూర్చున్నట్టుగా,

మాట్లాడినట్టుగా,

మీతో కలిసి అన్నం తింటున్నట్టుగా,

మీతో మేడమీద బిచానా వేసినట్టుగా -

ఏది అవునో ఏది కాదో?

ఏ దీపం వేళో నేను దిక్కుల్ని ముట్టి వచ్చేశాను

ఇప్పుడు కాయితమ్మీద రాస్తున్నప్పుడు

ఇది ఇప్పుడా కాదా అని సందేహం

టవర్క్లాక్ లోంచి గంట మోగినప్పుడు

ఇప్పుడు నడుస్తున్న దారి వున్నట్టుండి నిన్నట్లోకి.

కాలాన్ని ఎక్కడో శుభ్రంగా జారవిడిచేశాను.

ఏ అన్నం వేళ

ఏ సగం కడుపుతో బయలుదేరానో

ఇప్పుడింకా ఆకలి

కడుపు నిండా

కళ్ళ నిండా!